

## Álit

### í

#### **løgtingsmáli nr. 59/2018: Uppskot til løgtingslóg um broyting í løgtingslóg um fyrisiting av sjófeingi (Longd gildistíð á rættindum)**

Landsstýrismaðurin í fiskivinnumálum, Høgna Hoydal, hevur lagt málið fram tann 2. november 2018, og eftir 1. viðgerð tann 13. november 2018 er tað beint Vinnunevndini.

Nevndin hevur viðgjørt málið á fundi tann 26. og 27. november og 3. desember 2018.

Undir viðgerðini hevur nevndin havt fund við umboð fyri Felagið Línuskip, Føroya Reiðarafelag, Føroya Fiskimannafelag og Høgna Hoydal, landsstýrismann í fiskivinnumálum.

Undir viðgerðini hevur nevndin býtt seg í ein meiriluta og ein minniluta.

**Meirilutin** (Jákup Mikkelsen, Janus Rein, Helgi Abrahamsen og Bárður Kass Nielsen) vísir á, at í lógini um sjófeingi eru øll fiskiloyvi støðugt uppsøgd til at fara út gildi um 8 ár. Løgtingið kann so velja, hvørja ferð eitt ár er farið, at taka avgerð um at leingja írestandi tíðarskeiðið við einum ári afturat, soleiðis at tað altíð eru millum 7 og 8 ár eftir. Løgtingið kann eisini lata vera við at gera hetta.

Meirilutin heldur, at tað átti at verið øvugt – at loyvini sum útgangsstøði eru galdandi, til tey verða søgd úr gildi, og frá tí degi eiga tey at vera galdandi í 12 ár, sum er tað sama sum hjá alivinnuni.

Meirilutin setir tískil fram soljóðandi

### **b r o y t i n g a r u p p s k o t**

Í § 1 verður “2026” broytt til: “tað árið, tey eru uppsøgd við 12 ára varningi”.

Við hesari broyting tekur meirilutin undir við málinum og mælir Løgtinginum til at samtykkja uppskotið.

**Minnilutin** (Bjørt Samuelsen, Bjarni Hammer og Ingolf S. Olsen) vísir á, at landsstýrismaðurin í fiskivinnumálum sambært galdandi sjófeingislóg á hvørjum ári skal leggja fram uppskot, um gildistíðin á rættindum sambært § 21, stk. 1, 1. pkt. skal leingjast við einum ári.

Endamálið er, at Løgtingið á hvørjum ári tekur støðu til gildistíðina, og at vinnuni verða tryggjaðir langtíðarkarmar. Minnilutin tekur undir við at leingja rættindini, soleiðis at tey framvegis eru galdandi í 8 ár.

Minnilutin tekur undir við málinum og mælir Løgtinginum til at samtykkja uppskotið.

**Vinnunevndin, 5. desember 2018**

Björt Samuelsen  
formaður

Janus Rein

Bjarni Hammer

Ingolf S. Olsen

Helgi Abrahamsen

Jákup Mikkelsen

Bárður Kass Nielsen